

Il-Gorboġ

minn Karmnu Pace ■

Inti u tiela' t-telgha lejn Haġar Qim, hekk kif taqbeż il-Knisja tal-Grazzja, ftit 'l fuq mal-lemin, tilmah bieb ta' ghalqa li fuq il-blata tad-dahla ghandu minqux il-kelma "Il-Girbeġ". Is-sid hekk ghoġbu jsemmi l-ghalqa jew ir-razzett tiegħu, bhalma xi hadd iehor kien ghoġbu l-isem "l-Gharix", "il-Girna", "il-Barumbara", jew xi isem iehor li gieħ f'mohhu dak il-hin.

Jista' jkun li dan is-sid meta naqqax bil-ghaqal l-isem "Il-Girbeġ" kellu f'rasu li jikteb bil-pulit dak li ahna a' la Qrendija nsejhulu "Il-Girbiġ" (tinstama' "il-Girbiċċ"). Ma jimpurtax li fil-fatt bil-"pulit" din il-kelma tinkiteb "il-Gorboġ" kif insibuha wkoll imnizzla fid-dizzjunarju. Ghalina li m-dorrijin nisimghuha bhala "il-girbiġ" diffiċli jgġina f'rasna li l-puliti jghawġuha b'tali mod u jgġibuha "il-gorboġ".

Bhalma nsibuha stramba li t-tajra li ahna l-Qrendin nsibuha bhala "il-birka" (plural "il-birik"), il-puliti jghidulha "il-borka" (plural "il-borok"). Ghalina tinstama' tassew imghawġa u stramba kif ilissnuha "tan-naha t'isfel" dawk li ahna nghidu li jtkellmu bil-pulit. Imma fuq din il-kwistjoni ta' kif nitkellmu ahna a' la Qrendija, bir-rahli, jew bl-imghawweġ kif ngħidulu ahna bejnietna, nitkellem jekk Alla jrid darba ohra.

Illum dak li jinteressani nitkellem fuqu huwa "il-gorboġ". L-ghan tiegħi huwa li nqajjem kuxjenza dwar din il-binja umli u fqira li hija espressjoni arkitettonika tal-bidwi tan-naħiet t'isfel ta' Malta. Jien kelli mistoqsija tberren f'mohhi: "Għaliex in-naha ta' fuq ta' Malta (il-Mellieħa, l-Imġarr, iċ-Ċirkewwa) hemm tant giren sbieħ, imbagħad fin-naha t'isfel qajla ssib wahda minnhom?"

It-tweġiba jien jidhirli li sibtha meta darba daqs sentejn ilu kont miexi fit-Triq ta' taħt Hal Lew u lmaħt dahla mudlama fil-hajt tas-sejġieħ. Meta ttawwalt ġewwa u rajt li din ma kinitx xi toqba fil-hajt imma kmajra biex isservi għall-bżonnijiet tal-bidwi jew ir-rahaj, komplejt nikkonvinċi ruħi mill-hsieħ li kelli. Iva, it-tweġiba tal-bdiewa tan-naha t'isfel ta' Malta għall-binjiet tal-giren li jinstabu fix-xaqliba ta' fuq ta' ġziritna, hija "il-

gorboġ".

Ghalina li trabbajna l-Qrendi u speċjalment għal min hu midhla tar-raba', meta nsemmu l-kelma "gorboġ" mal-ewwel tiġi f'rasna dik id-daqsxejn ta' kamra zghira, kemm kemm jidhol bniedem, mibnija ġo xi ghalqa bil-ġebel tas-sejġieħ. Imma meta tibda tistaqsi lil nies ta' rhula ohra jista' jkun li jagħtuha tifsira differenti.

Nghidu ahna għas-Siggiwin li qegħdin mhux daqs tant mbegħdin minnha "il-gorboġ" huwa xi qatgħa zghira fil-bitha jew taħt xi taraġ fejn wieħed kien irabbi xi fenka. U l-istess jifhmuha din il-kelma n-nies ta' Had-Dingli, ir-Rabat, il-Mellieħa, Mġarrin u saħansitra mill-inhawi taċ-Ċirkewwa.

Mill-banda l-ohra, meta tkellimt ma' nies bħal dawk minn Hal Safi, z-Żurrieq, il-Gudja u Hal-Għaxaq u anke Hal Gharghur, għalihom il-kelma "gorboġ" tisser l-istess bhalma nifhmuha ahna. Jiġifieri dik il-kmajra ċkejna u baxxa, mibnija mis-sejġieħ biex il-bidwi jkollu fejn jistkenn f'każ ta' xi halba xita, jew forsi jidhol fih biex jimtedd ftit għall-hin tal-mistrieħ, forsi anke jiekol gidma hobz, jew biex iwarrab fih xi magħlef patata jew xi ftit basal.

Jidher ukoll li "gorboġ" (plural=griebeġ) kien jintuza biex il-bidwi kien jagħmel l-ghassa mal-ġeħlejjel jew l-uċuħ li jkollu miżrugħin fil-ghalqa tiegħu. U dan jidher mill-fatt li għadd kbir mill-griebeġ li sibta (s'issa għandi madwar 100) ikollhom dik it-toqba zghira mal-faċċata u xi mindaqqiet anke



ma' xi ġenb minn fejn il-bidwi sata' jittawwal għal barra. Din it-tieqa żghira, kien hemm minn qalli li jsejnhulha "l-ghassiesa" jew "ir-rewwieha", jew anke "it-tawwala". U meta l-gorboġ kien ikollu wahda minn dawn ma' kull ġenb kienu jsejnhulu gorboġ "tal-erbat irjieh".

Ma għandniex xi nghidu biex gorboġ ikun ta' dan it-tip irid ikun mibni 'l barra mill-hajt, aktarx f'nofs l-għalqa u għalhekk il-bidwi minnu kien ikun jista' jghasses, jew jifteqed l-erbat iġnub tal-għalqa.

Fejn kienu jibnuh il-gorboġ? Peress li wiehed mill-ghanijiet ewlenin tal-gorboġ kien dak li jagħti l-kenn u fl-istess hin li jservi ta' post mnejn wiehed sata' jagħmel l-ghassa, il-gorboġ aktarx li ssibu mibni f'postijiet mahsuba għal tal-apposta. Nghidu ahna fir-rokna tal-għalqa bid-dahla tiegħu thares fuq tul il-għalqa u b'xi ghassiesa jew tawwala thares lejn il-ġenb l-għami (dak li ma jidhirx mid-dahla).

Meta jkun fir-rokna l-gorboġ jista' jkun jew ta' għamla kwadra jew tawwali, inkella għamla ta' triangolu qisu maqrut, u sibt ukoll dawk li jkollhom il-faċċata għat-tond jew imqammra. Ġieli l-gorboġ kien ikun mibni bejn żewġt iħbula raba', f'nofs il-katina (il-hajt) li jifred il-habel ta' fuq minn dak t'isfel. F'dan il-każ ġieli sibt gorboġ b'żewġ dahliet, b'dahla wahda tagħti fuq għalqa u dahla oħra għal fuq l-oħra. Jew inkella jkollu dahla wahda imma b'ghassiesa ma' kull ġenb.

Sibt ukoll diversi griebeg li kienu mibnija fil-hitan tas-sejjeħ stess. Dan sar bil-hsieb fl-istess waqt meta kienu qed ifasslu l-hitan tas-sejjeħ li kienu jaħsbu biex iżommu warajhom il-hamrija meta l-ghelieqi jkunu mtarrġa mal-wilġa ta' xi għolja bħalma għandna fl-inhawi taż-Żelliqat, Hal Lew, jew fil-hâra Tal-Lewż wara l-Palazz.

Allura l-bidwi kien jaħseb biex jibni l-gorboġ fil-

wisa' tal-hajt tas-sejjeħ stess. Il-gorboġ ta' dan it-tip seta' jkun bħal dahla dritta biss fil-hajt kemm joqgħod bniedem. Jew inkella kien jilwi u jimxi b'tulu xi sitt piedi lejn il-lemin jew lejn ix-xellug u kien jasa' anke sa sitt persuni bilqieghda kokka wiehed hdejn l-iehor.

F'dan il-każ aktarx li mat-tul tal-faċċata kien ikollu xi ghassiesa jew tawwala biex il-bidwi jħares minnha bla ma jkollu għalfen johroġ fid-dahla. U ta' min jinnota wkoll li din it-tawwala kienet tkun merfugħa xi tliet piedi 'l fuq mill-art hekk li minn bilqieghda kienet tiġi mal-livell ta' ghajn il-bidwi. F'ċerti każijiet fejn ir-raba' jkun mtarrġa u l-gorboġ ikun mibni fil-hajt, l-għalqa ta' fuq tibqa' għaddejja bil-hamrija minn fuq is-saqaf tiegħu li f'dan il-każ ikun b'saħħtu għax ikun magħmul minn kapitelli ta' tmin jew għaxar pulzieri hxuna.

Imbagħad hemm tipi oħra ta' griebeg: nghidu ahna tista' ssibu fuq xi roqgħa blat f'nofs l-għalqa, jew imkennen ġo xi rokna jew oħra bil-ġenb tiegħu jagħmel parti mill-hajt tas-sejjeħ stess. Inkella hemm tip ieħor li jkollhom il-ġnub mikxufa u daharhom biss imiss mal-hajt ta' wara.

F'hafna mill-eżempji li sibt fost dawn it-tipi oħra ta' griebeg barra dak mibni ġol-hajt stess, aktarx li l-gorboġ ikun mibni fuq xi roqgħa blat għeri u għalhekk ma kienx ikollu b'żonn ta' pedamenti. Il-gorboġ huwa binja żghira, magħmul biex jaqdi l-b'żonnijiet tal-mument tal-bidwi. Imma fl-istess hin kien jinbena bil-galbu u b'ċerta sengħa biex iservi għal tul ta' snin. Għal kuntrarju, nghidu ahna, l-għarix kien jinbena biss għall-istaġun u kien jiżżarma meta jgħaddi żmienu.

Fil-biċċa l-kbira l-gorboġ kien ikun binja żghira għalkemm kien hemm min kabbar ukoll u d-daqs sar joqrob lejn dak ta' dwejra żghira. Il-materjal fil-każ ta' dawk l-aktar antiki kien ikun ġebel tax-xaġhri kif insibuh fin-natura. Fl-eżempji li sibt tal-griebeg antiki saħansitra anke l-blata tad-dahla kienet tkun ġebbla naturali u s-saqaf kien ikun magħmul minn qieghan naturali li jintrefgħu mill-blat tax-xaġhri. Minn dawn hemm lejn ix-xaġhra ta' Haġar Qim u lejn iż-Żelliqat.

Imbagħad hemm l-oħrajn li nbnew wara fejn il-bidwi beda jaħdem il-ġebel għad-daqqa tal-kanal tal-imterqa. Jiġifieri l-ġebel ikun magħmul minn blat mifruq imma ftit li xejn mingur. Imbagħad hemm dawk nghidilhom jien "il-moderni" fejn il-ġebel kien ikun kwadru u



mingur u t-tisqifa maghmula wkoll minn xorok tal-franka mingura. Kull bidwi kien jibni l-gorboġ skont il-bżonnijiet tiegħu, skont il-materjal li jsib, u skont l-istil u s-sengħa li kien ikollu.

Għalhekk kull gorboġ huwa differenti wiehed mill-iehor. Kull wiehed għandu stil u laqta individwali li tixhed il-hsieb, il-hila u r-ruh ta' min bnieh. U hawnhekk wiehed japprezza s-sbuhija ta' din il-binja li harġet hafna drabi minn idejn il-bidwi stess. Binja li hija bla hafna pretensjonijiet u pompi.

Hafna drabi hija wkoll mistura wara xi haġt tas-sejjeħ, jekk mhux ġo fih stess, jew taħt xi tina jew harruba. Għalhekk hafna nies jgħaddu minn hdejhom bla ma jinnotawhom hlief dawk il-ftit li jkunu mibnija ġo nofs ta' xi għalqa jew fuq xi biċċa blat għolja. Ghax anke it-tisqifa tagħhom tkompli tghin biex jibqgħu mistura hlief għall-ghajn li tkun imdorrija tikxifhom. Hawnhekk niġu għall-karatteristika oħra importanti hafna fil-binja tal-gorboġ.

Is-saqaf tal-gorboġ huwa maghmul dejjem ċatt minn ġewwa u hafna drabi minn barra wkoll. (U dan il-fatt flimkien mal-fatt l-iehor li l-hitan ikunu dritti, jiddistingwihom mill-binja tal-girna). Fil-griebeġ l-antiki nett dawk li jien nikkalkula li għandhom mat-300 sena, it-tisqifa kienet tkun mill-qieghen tal-blat li hawn min isibhom ukoll bhala qxur tal-blat. Sibt griebeġ kellhom qieghen wiesgħa anke hames piedi hekk li qiegh wiehed jgħatti, jew iġib, għas-saqaf kollu. Imbagħad hemm dawk il-griebeġ li t-tisqifa tagħhom hija maghmula minn kapitelli naturali.

Jiġifieri minflok qiegh wiehed jew tnejn hdejn xulxin ikollok erba' blatiet tawwalin hoxnin xi tmin jew għaxar pulzieri, mqieghda wiehed hdejn l-iehor. Għamla oħra ta' tisqifa hija dik eqreb lejna fiż-żmien maghmula mix-xorok maqtugħa u mingura u mxierkin wiehed maġenb l-iehor. Meta t-tul tal-

qiegh, tal-kapitell jew tax-xriek ma kienx iġib min-naha għall-oħra tal-wisa' tal-gorboġ il-bennej kien johroġ il-kileb. Jiġifieri mal-aħhar filata kien johroġ il-ġebel 'l barra xi ftit pulzieri biex inaqqas id-distanza bejn haġt u iehor.

Ix-xriek iserrah rasu fuq dawn il-kileb u b'hekk jagħlaq it-tisqifa. B'hekk ukoll kienu jakkwistaw ftit iktar wisa' jew ftuħ għall-gorboġ minn ġewwa. Il-kileb ġieli sibthom fuq naha waħda biss, ġieli sibthom maż-żewġt iġnub u ġieli sibthom maż-żewġt iġnub u fuq wara wkoll. Imma l-isbah tisqifa hija dik meta biex jaqtgħu l-ftuħ tal-wisa' tal-gorboġ il-bennejja kien jpoġġu xriek skuntrat ġo kull rokna, u ġieli jkun hemm iehor twil li jlahhaq minn haġt għall-iehor fin-nofs tat-tisqifa. Imbagħad kienu jimlew bejn dawn ix-xorok skuntrati jew imsallbin, bil-qxur tal-blat jew b'xorok oħra iqsar.


Minn barra mhux il-griebeġ kollha kienu jiksuhom l-istess. Issib dawk li huma ftit ikkupplati u dawk li huma ċatti. Nista' nġhid li l-biċċa l-kbira kienu jiksuhom b'ġebel imkisser irqiq u xi hamrija u jkollhom kisja ta' xi tmin jew għaxar pulzieri hxuna. U sibt oħrajn li kellhom ġebel ikbar, bħal mazkan imhallat maż-żrar. Din it-tahlita ta' żrar u hamrija kienet tghaqqad u ma thallix l-ilma jgħaddi.

L-għerūq tal-haxix hażin li jinbet fuq is-saqaf fix-xitwa kien jghin ukoll għal dan l-iskop. Sibt ukoll xi ftit hafna li kellhom is-saqaf ibbattmat bid-deffun jew xi tahlita tixbahha. Rari hafna li sibt xi tisqifa bil-mizieb. Kien xi każ wiehed jew tnejn minn mija. Waqt it-tiftix tiegħi nnutajt li n-naha tagħna (tal-Qrendi) tista' tghid li l-biċċa l-kbira tad-dahliet kienu jharsu lejn il-Lvant jew Ix-Xlokk.

Dawk tan-naha ta' Hal Għaxaq u l-Gudja hafna kienu jharsu lejn in-Nofsinhar. Ta' min jghid ukoll li d-dahla tal-gorboġ disgħa u disgħin fil-mija qatt

ma kien ikollha bieb jingħalaq. Id-dahla kienet titgħatta b'xi biċċa xkora jew drapp mdendla ma' xi zokk jew hadida 'l fuq mill-blata, meta riedu jgħattuha. Ghax l-iskop tal-gorboġ kien li jintuza għall-bżonn ta' dak il-hin sakemm il-bidwi jmur id-dar. U għalhekk ma kienx ihalli fih ghodda jew hwejjeġ oħra li setgħu jinsterqu.

Peress li kif ghidt ftit qabel ċertu griebeġ kienu jkollhom is-saqaf ftit ikkupplati bil-kisja ta' barra hemm min jahseb li dawn huma giren. Imma l-giren mhux il-kisja ta' barra biss għandhom ikkupplata imma l-binja tat-tisqifa nnifisha. Jiġifieri li l-girna għall-kuntrarju tal-gorboġ li għandu s-saqaf minn ġewwa dejjem ċatt, din



il-girna jkollha is-saqaf tagħha minn ġewwa dejjem għat-tond għamla ta' koppla.

U anke il-ġnub tal-girna jtilgħu immejlin 'il ġewwa minn isfel sabiex sakemm jaslu sa fuq ikunu naqsu kemm jista' jkun il-fetha tas-saqaf. U anke meta minn barra ikun hemm xi giren ta' għamla kwadra imma t-tisqifa tagħhom minn ġewwa tkun ikkupplata.

Fil-fehma tiegħi dan ġara minhabba l-fatt li fejn jinstabu l-binjiet tal-giren fin-naħa ta' fuq ta' Malta l-blat huwa tal-qawwi u minnu ma tistax tofroq xorok għax id-daqqa tal-imterqa ma timxix peress li huwa samm. Il-blat qawwi ma fihx vina li timxi bħal dak tal-franka. U allura n-nies ta' dawk l-inhawwi vvintaw binja skont iċ-ċirkostanzi li sabu ruhhom fihom bil-karatteristiċi u l-limitazzjonijiet tal-blat ta' dawk l-imhawwi. In-nies u l-bdiewa tan-naħa t'isfel ta' Malta, minflok l-binja tal-girna żvilippaw il-gorboġ.

Fil-fehma tiegħi din id-differenza hija hekk minhabba li n-naħa t'isfel ta' Malta fejn nghixu ahna u f'inhawwi ohra fejn hemm il-franka, bħal lejn is-Swatar, u Hal Gharghur, in-nies setgħu jahsbu b'mod differenti għax iċ-ċirkostanzi tal-blat kienu

differenti u setgħu jahdmuh b'mod differenti minn dak tan-naħa ta' fuq fejn hemm il-qawwi.


Fit-tiftix tiegħi li għamilt dwar dan is-suġġett jiena sibt li l-eqreb girna li tinsab lejna hija dik li tinsab fl-inhawwi tal-Girgenti, taht is-Salib tal-Għolja. U l-unika binja li teqreb lejn girna fin-naħiet tagħna hija l-binja li hemm fuq ir-riħ ta' barriera antika tal-qawwi go Wied Hoxt li jiġi 'l isfel minn Haġar Qim.

Għalhekk jiena fil-fehma tiegħi l-Gorboġ għandu jingħata l-importanza li jisthoqqlu bħala binja tal-popolin, mhux bir-regoli tal-arkitettura uffijjali, dik li tissejjah "arkitettura vernikolari". Il-gorboġ għandu l-identità tiegħu. U fil-fehma tiegħi għandu jiġi studjat u jingħata l-ġieħ u l-importanza li jisthoqqlu bħalma nġatat l-binja tal-girna fin-naħiet ta' fuq ta' Malta.

Għalhekk nixtieq nagħmel talba biex jekk xi hadd għandu jew jaf b'xi post fejn hemm xi gorboġ ikellimni ftit biex inkun nista' niehu d-dettalji tiegħu. Lili tistgħu tikkuntattjawni fuq 21685148, 79048885, jew fuq menu@maltanet.net. Grazzi.

7.4.2010

PRIVATE TUITION



English

Matsec Intermediate

May 2011

Contact 27015559 / 99436806